

పూర్ణా హృతి

“వీల్లేదు పొమ్మంటూ వుంటే వినక శనిలా వెంట బడ్డావేమిటి? చెప్పేది నీక్కాదూ? ఇవాళ అవకాశం లేదంటే వినిపించుకోవేం? వాదులు నెక్కిలు.... అవతల నాకు వేళమించి పోతున్నది” అంటూ కసిరికొట్టాడు పేరిశాస్త్రి.

నేను దిగాలుపడి నిలబడి పోయాను. పేరిశాస్త్రి మరుక్షణంలో నెక్కిలుమీద రివ్వున వెళ్ళిపోయాడు.

ఎండ చిటచిట లాడుతున్నది. తెల్లవారగానే కొరువులు తిప్పుతూ ఉదయిస్తున్నాడు సూర్యుడు. గాలి అంతా సాయంకాలం వరకూ ఎక్కడ దాక్కుంటుందో మరి పొద్దుగూకేవరకూ ఆకయినా కదలదు.

“ఉస్సూర”ని నిట్టూరుస్తూ వెళ్ళి గుడి అరుగుమీద మామూలుగానే పై పంచెపరచుకుని పడుకున్నాను. పై నించి కొద్దిగా నీడ పడుతున్నది. నాలుగయిదు పిచ్చుకలు రొదచేస్తూ అటూఇటూ ఎగురుతూ ఆడుకుంటు

న్నాయి. గుడిముందు కిళ్ళికొట్టుదగ్గర పదేళ్ళ కుర్రాడు ఆగి సోడా తాగుతున్నాడు పాపం. నెలరోజులక్రితం ఆ పసివాడి తండ్రి అప్పటి వరకూ రాయిలా ఆరోగ్యంగా వుండేవాడు. హఠాత్తుగా చచ్చిపోయాడు. కుర్రవాడు చిన్నవాడు కావటం వల్ల ఉత్తర క్రియలు చేసేందుకు వీలేక పోయింది. అప్పుడు నామీద కర్తవ్యం పెట్టి అన్నిపనులూ ముగించాడు పేరిశాత్రి. ఆవ్యవహారంలో పాతిక రూపాయలకు పైగానే గిట్టాయినాకు.

సరే, ఇక ఈ పూటకు గతిఏమిటి? ఎప్పుడో నిన్న మధ్యాహ్నం అనగా భోజనం చేశాను.... ఆయనెవరో లేబర్ ఇన్ స్పెక్టరుగారు అయి దారురోజులుగా గ్రహశాంతికి పూజలు చేయించాడు. నిన్ననే పూర్ణాహుతి. వారికి గ్రహబలం చాలటం లేదనీ, అందువల్ల రావలసిన గొప్ప అవకాశాలు రావటంలేదనీ, ఆ పేరిశాస్త్రే ప్రేరేపించి వుంటాడు. వారిచేత నవధాన్యాలు, రొక్కమూ దానం చేయించాడు. నిన్నపదకొండు గంటలవేళకు వెళ్ళి వారియింట్లో వరండాలో కూర్చున్నాను నేను. కార్యక్రమం అంతా అయ్యేసరికి దాదాపురెండుగంటలయింది. ఈ పేరిశాస్త్రదగ్గరవున్నలక్షణమే అది..... ఇటువంటి వ్యవహారాలో బాగా ఆలస్యంచేసి, ఊణ్ణంగా సాంగోపాంగంగా కార్యక్రమం జరిపించినట్లు ఎదుటి వారికి అభిప్రాయం కలిగిస్తాడు. అమ్మో, పేరిశాస్త్రీ అంటే సామాన్యుడా మరి.... కోడిగుడ్డు చేతికి యిస్తే వెంట్రుకలు లాగగలిగిన ప్రతిభాశాలి.

నాకు తలుచుకుంటే నవ్వు వచ్చింది. నిన్న నవధాన్యాలూ దానం వట్టేటప్పుడు గోధుమల దగ్గర గొడవ వచ్చిపడింది. గోధుమలు బజారులో దొరకడం లేదు కదూ, అందువల్ల పేరిశాస్త్రీ, నరసింహమూ “నేనంటే, నేన”ని పోటీపడ్డారు. నేను ఊరుకుంటే బాగుండిపోయేది. ఎన్నడూ పల్లెత్తి మాట్లాడని వాణ్ణి, అదేమిటో, నిన్న కల్పించుకుని ఏదేదో వాగేశాను. పేరిశాస్త్రీ మొహం చూడాలి అప్పుడు.... గుడ్లు పెద్దవి

చేసుకుని ఉరిమిచూస్తూ “నీకెందుకోయ్? నోరు మూసుకుని పడుండక.... అందరూ మాట్లాడే వాళ్ళే.... పెద్దా చిన్నా ఏమిలేదు....” అంటూ సాగ దీసుకున్నాడు. నాకు, చెప్పొద్దూ, భయం వేసిందికూడా. తర్వాత నావంతు వచ్చింది. నేను శని దానమూ, మృత్యుంజయ దానమూ గ్రహించవలసి వచ్చింది. ఆ విషయంలో నాకు పోటీ అన్నదిలేదు. ఇప్పుడేకాదు, ఏడెని మిది సంవత్సరాల నుంచి ఈ చిన్న బస్తీలో ఈ దానాలు పట్టేందుకు నేను తప్ప మరెవరూ లేరు. రాగానే పై పంచె దులిపి భుజాన వేసుకుని వెళ్ళి కూర్చున్నాను. ఆ దంపతులిద్దరూ నా కాళ్ళు కడిగి ముందు శని దానం యిచ్చారు. కాసిని బియ్యమూ, తిలలూ, రూపాయి బిళ్ళా.... ఒక విస్తరిలో వుంచి దానం యిచ్చారు. నేనది గ్రహిస్తూ మనసులో “బాబూ, మీరు పిల్లా పాపలతో వర్తిల్లాలి. మీకు సకల సంపదలూ సమకూరాలి. శని మీకు అడ్డంరాడు. శని తాలూకు వక్రదృష్టి ఏమైనా వుంటే, ఇదిగో ఈ దానంతో నాకు సంక్రమిస్తుంది.... దాన్ని నేను నెత్తిన వేసుకుంటాను” అనుకున్నాను. తర్వాత వెంటనే మృత్యుంజయ దానం యిచ్చారు. కాసిని బియ్యమూ యింత పత్తి, నూనెలో ముంచి తీసిన ఒక ఇనుప మేకూ, రూపాయి నాణెం.... నేను ఆ దానం గ్రహిస్తూ మళ్ళీ “రానివ్వండి బాబూ! మీ కుటుంబంలో ఎవరికైనా అపమృత్యువు రాసి పెట్టి వుంటే, ఇదిగో, ఈ దానంద్వారా దాన్ని నాకు సంక్రమింప జెయ్యండి. మీరు సుఖంగా వుంటారు....” అనుకున్నాను. ఆ తర్వాత కాస్సేపటికి బియ్యంమూట గట్టుకుని ఓ పక్కని వరండాలో కూర్చున్నాను. పేరిశాస్త్రి అంతసేపూ నా వంక కోపంగా చూసూనే వున్నాడు. నా మాటలు మనసులో వుంచు కున్నట్టున్నాడు. లేకపోతే యివాళ ఈ చిటపట లేమిటి! అయినా నా నెత్తిన శని కూర్చుని అలా వాగించినట్టున్నాడు. పేరిశాస్త్రితో విరోధం తెచ్చుకుంటే రోజులు గడవడం కష్టమే....

నేను ప్రక్క తిరిగి పడుకున్నాను. గుడి ముందుగా సినిమాబండి

పోతున్నది. డప్పులూ, కేకలూ గందరగోళం.... మళ్ళీ కాసేపట్లో అంతా నద్దుమణిగింది.... యధాప్రకారం పిచ్చుకలు మాత్రం రొద చేస్తున్నాయి. ఎదురుగా మందుల కొట్లో ఒక ఆడమనిషి ఏవో మందులు కొంటున్నది. ఆమెను వెనుకనించీ చూసి గంగి అనుకొన్నాను. తీరాచూస్తే కాదు. నేను మళ్ళీ వెళ్లకెలా పడుకుని గుండెల మీద చేతులుంచుకున్నాను. గంగిరూపం గుర్తుకు వచ్చింది. మనిషి కారునలుపు అయితేనేం? ఆబిగువూ, పొంకమూ, నవ్వా, మాటా, సామాన్యమైనవా? చూపులతో ఎదుటి వారిని మంత్రించ గల జాణ. ఎంత నేర్పరి కాకపోతే తీపికలు షాపుపేరుతో లోపలసారా వ్యాపారం సాగించ గలదు. నిన్నరాత్రిబాగా పొద్దుపోయిన తరువాతనేను వెళ్ళి బియ్యం మూటా, రెండురూపాయి బిళ్ళలూ అందించగావే నవ్వి “ఏం బాపనయ్యా! ఎంట్టిట్టా నీ కష్టారితం తెచ్చిపోస్తావు. నేను నీకేం యివ్వగలను చెప్పు..... నువ్వా ఎందుకూ తెగించలేనోడివి. ఒక గ్లాసుడు మందు రుచిసూడవయ్యా అంటే ఆలోచనలో పడతావు. పోనీ నేనువాండి పెడతాను సక్కగా తినవయ్యా అంటే పారిపోతావు.....” అంటూనే బియ్యం మూట అందుకుని అవతల వుంచిరూపాయి బిళ్ళలను రెంటినీబొడ్లో దోపుకుని వొళ్ళువిరుచుకున్నది. ఆ విరుచు కోవటంలో టప్పు రిగాజారిపోవటంతో నాలోనెత్తురు మరిగి నట్టయింది. నాకు చిన్నప్పుడు పాఠశాలలో మను చరిత్ర పాఠం చెప్పారు. అందులో నాకు “ప్రాంచద్భూషణ బాహు మూల రుచితో పాలిండ్లు పొంగార....” అనేది తప్ప మరో అక్షరం గూడా గుర్తులేదు. గంగి వొళ్ళు విరుచుకున్నప్పుడు అకస్మాత్తుగా ఆపాదంగురు కొచ్చింది. అంతలోనే ఏమీమాట్లాడకుండా తల వంచుకుని వచ్చేశాను.

అదంతా సరేనయ్యా, ఇప్పుడెలా? పొద్దెక్కింది, ఇంతవరకూగిరాకీ తగల్గేదు. ఈ వరస జూస్తే ఇవాళ పస్తుండక తప్పేట్టులేదు. అందుకే రైదలు ‘దాచుకో, దాచుకో’ అని గోల పెడుతూవుంటారు. కానినాసంపాదన నిలిచేది కాదే.... ఈ భూప్రపంచంలో శనిదానాలు పట్టి, మృత్యుంజయ

దానాలు పట్టి పీనుగులను మోసి పైసా అయినా వెనకవేసిన వాడెవడైనా వున్నాడా? తెక్కకు ఒక్కడు కూడా వుండదు. కావలిసే పందెం కడతాను. ఆడబే అటువంటిది. కనబడి కనపడదు. అంతలోనే ఎటో ఎగిరి పోతుంది. మళ్ళీ నేనూ నా అవతారమూ తయారు....

గడ్డం కింద చేయి ఆనించుకొని ఎదురుగా చూస్తూ పడుకున్నాను. ఏదెనిమిదేళ్ళకిందట నే నెలా ఉండేవాడినో గుర్తుచేసు కుందామని ఎన్నో సార్లు ప్రయత్నించాను. అప్పుడు నావంటిరంగు చామనచాయ అని బాగా గుర్తు. కళ్ళలో ఒక చక్కని వెలుగు వుండేది. మనసులో హుషారు వుండేది. ఇప్పటిలా కళ్ళకింద నల్లని మచ్చలు లేవు అప్పుడు. కళ్ళలో వెలుగు సరేసరి..... ఈదానాలు గ్రహించటం ప్రారంభించిన మొదటి సంవత్సరంలోనే అంతరించిపోయింది. ఇప్పుడు ఒంటిరంగు నలుపుకూడా కాదు. అదొక చిత్రమైన రంగు, అప్పుడప్పుడు నావంక నేను చూచుకొని ఆశ్చర్య పోతూవుంటాను. పచ్చని కట్టెనుబాగాకాలిస్తే వచ్చేరంగు అది....

ఈ పేరిశాస్త్రి తరహా నాకు అంతుబట్టటం లేదు. నామీద బాగా కోపగించుకున్నట్టున్నాడు. అలాకనురుతూ ఇంతకు ముందెన్నడూ మాట్లాడ లేదు. అయినా నాది పొరపాటే.... గోధుమలు నరసింహం తీసుకున్నా, పేరిశాస్త్రి తీసుకున్నా నిజానికి నాకు ఒకటే, నోట్లో శనిదేవత వేంచేసివుండి నాచేత అలా మాట్లాడించి నట్లున్నది. లేకపోతే ఎన్నడూ ఏవిషయంలోనూ కలుగచేసుకోని వాణ్ణి నిన్న ఎందుకు అలా వాగినట్లు? ఇంతకు ముందు ఎన్ని చిత్రాలు చూడలేదుగనక? చీకటిమాటున ఆ రామమూర్తి తలగుడ్డ చుట్టుకుని చాటుగానడిచి వెళ్ళి తీపికల్లుషాపులో పక్కగా నిలబడి సారా తాగిన సంగతి నాకు తెలీదూ? ఆ విశ్వనాథం మారుమూల సందులోగంగి చెయ్యిపట్టుకుని సరసాలాడుతుండగా చూడలేదూనేను. అంతెందుకు? ఆ

పేరిశాస్త్రి అప్పుడప్పుడు తెల్లవారురూమున ఇడ్లీలు తెప్పించుకుని తింటాడన్న విషయం నాకు తెలియనిదా? ఆ వెంకటేశం మాటిమాటికీ చాటుకుపోయి బీడీ దమ్ములు కొట్టటం నేనెన్ని సార్లు చూడలేదు?.... ఇవన్నీ నిజానికి నాకెందుకు? నిజంగానే శని నాచేత అలా వాగించాడు. అట్లా మాట్లాడివుండ వలసింది కాదు.

అయిందా, ఈ పూట భోజనం సంగతి ఏమిటి? ఈ పిచ్చుకలు ఎక్కడినుంచో వడ్ల గింజలు తెచ్చుకుని తింటున్నాయి. నేను కళ్లార్పకుండా అటే చూస్తూ పడుకున్నాను. పెద్ద పిచ్చుక ఉండి ఉండి ఎగిరివెళ్లి ఒక్కొక్క గింజనే నోట కరుచుకు వస్తున్నది. చిన్న పిచ్చుకలు బుల్లి బుల్లి నోళ్ళు తెరిచి అందుకుంటున్నాయి. గోడమీద పెద్దబల్లి నిశ్చలంగా వుంది. తన పరిసరాల్లోకి ఏ చిన్న కీటకం వచ్చినా అది దొంగలా కదిలి, మెరుపులామీద పడి గుటుక్కున మింగుతుంది.

చురుకైన ఎండ నా కాళ్ళమీద పడుతున్నది. నేను చటుక్కున కళ్ళు మూసుకున్నాను. అయినా ఆ ఎండలోని వేడిమి, చురుకూ తెలుస్తూనే వున్నాయి. మళ్ళీ కళ్ళు తెరిచి పక్కనే ఎవరో పోతూంటే టైము అడిగి తెలుసుకున్నాను. పదకొండు గంటలు దాటింది. నాకు కళ్ళు మూతలు పడుతున్నాయి. నిద్ర వస్తున్నది. అదీ మంచిదే, రేపు తెల్లవారే వరకూ ఇలా మెలకువరాని నిద్రపడితే బాగుండిపోను. రేపు ఒక ఆఫీసరుగారి ఇంట్లో పూర్ణాహూతి వుంది. శేరుకు తక్కువ కాకుండా బియ్యమూ, రెండురూపాయ బిళ్ళలూ, భోజనమూ,.... అంతవరకూ పస్తు తప్పేట్లు లేదు. అయినా యిది మనకు లెక్కా? ఇంతకు ముందు ఎన్ని సార్లు పస్తుండ లేదు కనుక?

మెలకువ వచ్చేసరికి పొద్దుగూకు తున్నది; నేను చివాలున లేచి

కూర్చున్నాను. ఆవులింత వచ్చింది. ఆవులించి చిటికెవేసి లేచి పెపంచె తీసి దులిపి భుజాన వేసుకుని గుడిమెట్లు దిగి వీధిలోకి వచ్చాను.

చల్లగాలి మళ్ళింది. సముద్రం మీదినుంచి ఆ గాలి హాయిగా వీస్తున్నది. సూర్యుడు అస్తమిస్తున్నాడు. నేనదిచూసి “అయ్యా! మళ్ళీ త్వరగా ఉదయించండి మహానుభావా!” అనుకున్నాను.

తర్వాత నెమ్మదిగా నడిచి కాలువకు వెళ్ళాను. నీళ్ళలోకి రెండు అడుగులువేసి కదలకుండా నిలబడి ఆకాశంవంక చూశాను. అస్తమిస్తున్న సూర్యుడి కాంతులు ప్రసరించి నీటి ఉపరితలం ఎర్రని కాయితంలా కనిపిస్తున్నది. కాలువ ఒడ్డున చెట్టు కొమ్మలలో పక్షులు కాకిగోలచేస్తున్నాయి. నా చుట్టూ నీళ్ళు కుదుటబడగానే నేను వంగి నా ప్రతిబింబం చూసుకున్నాను. గడ్డం బాగా పెరిగివుంది. అంతే చూశాను. తర్వాత నా ప్రతిబింబం వంక నిశ్చలంగా చూసేందుకు భయపడి నీళ్ళను కలచివేస్తూ మరికొంచెం లోతుకు వెళ్ళాను. చల్లని నీళ్ళు తగలగానే శరీరానికి హాయి అనిపించింది. చీకటి పడేవరకూ స్నానం చేశాను.

తర్వాత పెపంచెతో ఒళ్ళంతా తుడుచుకుని కాలువగట్టునే చాలాసేపు కూర్చున్నాను. నేనులేచి నడకసాగించే సమయానికి బాగా పొద్దుపోయి నట్టున్నది. ఎక్కడా ఏ అలికిడీలేదు.

నేను నెమ్మదిగా నడిచివస్తూ తీపికల్లు దుకాణం దగ్గర కాళ్ళకు బందాలు వేసినట్టు ఆగిపోయాను. గంగి వాకిట్లో నిలబడివుంది. ఉండి ఉండి ఒళ్ళువిరుచుకుంటున్నది. నన్ను చూసి గుర్తుపట్టి చప్పట్లు చరిచి “బావనయ్యా. ఒక్కసారిలా వచ్చిపోవయ్యా!” అన్నది, నేను అడుగులో అడుగు వేసుకుంటూ వెళ్ళాను. హరికేన్ లాంతరు కాంతిలో గంగిని చూశాను. ఆమె పలుచని తెల్లని చీరె కట్టుకునివుంది. తెల్లని జాకెట్టు

తొడుక్కొని వుంది. పలుచని జాకెట్టులోనుంచి లోపలి బాడీ కనిపిస్తున్నది. నవ్వి నప్పుడల్లా ఆమె తెల్లని పళ్లు కనిపిస్తున్నాయి.

ఆమె నవ్వుతూ “ఏం దొరా? స్నానంచేసి పోతుండావా యేంది.? మొగం సూస్తే ఇయాళ తిండి తిన్నట్టులేదే....నా వంట అయింది. పెడతాను తింటావా?” అని అడిగింది.

నేను లోపలికి అడుగువేసి తల అడ్డంగా వూపి “ఊహలూ! తినను.... నువ్వు తిను.... నేను “మమ” అనుకుంటూ కూర్చుంటాను....” అన్నాను.

గంగి “ఏటో.... నువ్వు మాట్లాడేది నా బుర్ర కెక్కడు.... పోనీ కాస్తేపు కూసో.... ప్యానంజర్లు బాగా పొద్దుకితే గాని రారులే....” అంటూ తాను వెళ్ళి పింగాణీ కంచం తెచ్చుకుని వడ్డించుకుని తిండం ప్రారంభించింది. నేను ఉండి ఉండి అటువైపు చూస్తున్నాను. ఆమె ఏం తింటున్నదో?

ఉన్నట్టుండి గంగినవ్వి “ఇన్నిసార్లు నాకు బియ్యం తెచ్చియిచ్చావు. నాకాడ ఏమి తినుకో లేదు. గళాసు తాకలేదు? పొరపాటున నా చెయ్యి తగిలితే తేలుకుట్టినట్టు పారిపోయావు. ఇయాళ నా మాట ఇను.... ఆకలి మీదున్నావు నాకు తెలుసు.... ఈడ ఎవరూలేరు.... ఒక్క ముద్ద తిను.... చేపలకూర తినొద్దులే పోనీ.... వొట్టి ఉల్లిపాయ పచ్చడి.... మా రుచిగా వుందిలే” అన్నది.

నేను ఉలికిపడి లేచి యివతలికి వచ్చేశాను. వెనక నుంచి ఆమె గలగల నవ్వుడం చాలా దూరం వినిపించింది.

మరునాడు ఆ ఆఫీసరుగారి యింటికి వెళ్లాను. అది పెద్ద మేడ, వరండాలో బనాభా అంతా వున్నారు. లోపల పూర్ణాహుతి జరుగుతున్నది.

పేరిశాత్రి చదువుతున్న మంత్రాలు పెద్దగా వినబడుతున్నాయి. గృహ యజమాని పెద్ద గిన్నెలోని నెయ్యిలో ఆకుముంచి “స్వాహా” అన్నప్పు డల్లా హోమగుండంలో పోస్తున్నాడు.

నన్ను అక్కడ ఎవరూ పలకరించలేదు. వరండాలో ఒక పక్కగా స్తంభాన్ని ఆనుకుని కూర్చున్నాను. విశ్వనాథం జందెంతో వీపు గోక్కుంటూ కూర్చుని వున్నాడు. నరసింహం గుమ్మంలో కూర్చుని పేరిశాత్రితో గొంతు కలుపుతున్నాడు. రామమూర్తి వ గైరాలందరూ గోడ కానుకుని నిమ్మకు నీరె త్తినట్టు ప్రశాంతంగా కూర్చుని వున్నారు.

నా చూపులు వారి ప్రక్కనే కూర్చుని వున్న వ్యక్తి మీద పడ్డాయి. అతనికి పాతిక ఏళ్ళుంటాయి. నల్లగా వున్నాడు. గడ్డం మాసివుంది. నీరు కావి పంచె కట్టుకుని వున్నాడు. కళ్ళు మూసుకుని కూర్చుని ఏదో ఆలో చిస్తున్నాడు.

నాకు ఏదో అనుమానం కలిగింది. అయినా దాన్ని గురించి ఎక్కువ ఆలోచించక పైకప్పు వంక చూస్తూ కూర్చున్నాను.

చాలా సేపు గడిచింది. పూర్ణాహుతి తంతు పూర్తి అయింది. వర సగా దానాలు ప్రారంభమైనాయి. విశ్వనాథం నరసింహం, రామమూర్తి, తదితరులు వెళ్ళి దానాలు గ్రహించి తెచ్చుకుని మూటలు కట్టుకుని కూర్చు న్నారు.

నేను అనుకున్నంతా అయింది, పేరిశాత్రి “రామేశం.... తొంద రగా రా....” అని కేకవేశాడు. ఆ కొత్త వ్యక్తి చివాలన లేచి లోపలికి వెళ్ళాడు. నేనూ లేచివెళ్ళి చూశాను. అతడు పళ్ళెంలో కాళ్ళుపుంచి కూర్చు న్నాడు, పాద ప్రక్షాళన జరగబోతున్నది.

నేను పెద్దగా "పేరిశాస్త్రిగారు: ఇది మీకు న్యాయంకాదు, నాకు మీరు మొన్ననే చెప్పారు....." అన్నాను.

పేరిశాస్త్రి నా వంక కళ్ళు పెద్దవి చేసుకుని "న్యాయాన్యాయాలు నువ్వే చెప్పాలి నాకు.... రేపటి నుంచి ట్యూషన్ ఇద్దవుగానిలే.... ఇప్పుడు బయటికి నడు ముందు...." అన్నాడు,

నేను తెల్లబోయి తమాయించుకుని ఆ ఆఫీసరు గారితో "చూడండి బాబూ: నాకు ఈ పెద్ద మనిషి మొన్ననే చెప్పాడు.... ఇవాళేమో ఎవరో కొత్త వాణ్ని తీసుకువచ్చి దానం యిప్పిస్తున్నాడు. తమరే విచారించండి" అన్నాను.

ఆయన చిరాకుగా పేరిశాస్త్రి వంక చూసి "ఏమిటండీ యిది,?" అని అడిగాడు. పేరిశాస్త్రి ఆ ప్రశ్నకు బదులు చెప్పకుండా "కానివ్వం డమ్మా: ముందు మీరు పాదప్రక్షేళన కానివ్వండి.... అవతల ఆలస్యమవు తున్నది...." అంటూ తొందరపెట్టాడు. ఇక ఆఫీసరుగారు ఏమీ మాట్లాడ లేకపోయాడు. భార్య నీళ్ళుపోయిగా అతని కాళ్ళు కడిగి నీళ్ళు నెత్తిన చల్లకుని యథా విధిగా దానం ఇచ్చారు. నేనలా నిస్సహాయంగా నిలబడి చూస్తూ ఉండిపోయాను, బియ్యమూ. కాసిని తిలలూ.... రూపాయి నాణెం అయిపోయింది.... తర్వాత మృత్యుంజయదానం కూడా అతనికే యిప్పించాడు పేరిశాస్త్రి. నాకు కడుపు మండిపోయింది. "ఇంత అన్యాయం చేస్తావా? నేను నీకేం ద్రోహం చేశాను!" అంటూ కేకలు పెట్టాను. కాని, ఏమీ లాభంలేకపోయింది. బియ్యమూ, పత్తి, ఇనుపమేకు. రూపాయి నాణెం. యథావిధిగా మృత్యుంజయ దానంకూడా అయిపోయింది.

"సరే, అయిందేదో అయింది.... ఇక ఈ పూట కనీసం ధోజనం పెట్టినా చాలు...." అనుకుంటూ స్తంభాన్ని ఆనుకుని కూర్చున్నాను.

తర్వాత బియ్యం మూటగట్టుకుంటున్న ఆ కొత్త వ్యక్తి వంకనే చూశాను, నా కళ్ళలో చివ్వు. అసూయ, ద్వేషం, అన్నీ అతనికి కనిపించి ఉండాలి. అందుకే ఒకసారి తప్ప మళ్ళీ అతడు నా వంక కన్నెత్తి అయినా చూడ లేదు.

నేను మనసులో "వీడెక్కడ దాపురించాడు రా బాబూ! ఈ క్షుద్ర దానాలు వట్టడం ఖర్చు ఏమిటి వీడికి? కొంచెం చదువుకున్నవాడిలా వున్నాడు కూడా" అనుకున్నాను.

అంతలోనే పేరిశాత్రి పరంధాలోకి వచ్చి "నువ్వెంకా ఇక్కడ ఎందుకు కూర్చున్నావు? పొమ్మంటే అర్థం కాదూ? శనిలా మొహం నువ్వునూ.... ఛో ఛో...." అన్నాడు పెద్దగా.

నేను బాగా తగ్గిపోయి "పోనీ ఈ పూటకు భోజనం...." అంటున్నాను

అతడంతలోనే తారాజువ్వలా లేచి "అదేమీ కుదరదు. ముందిక్కణ్ణుంచి ఛో నువ్వు" అని అరిచాడు.

"నేనంతటి ద్రోహం ఏం చేశాననీ!"

"అస్సలు మాట్లాడకు. నాకు మళ్ళీ కనిపించకు."

నేను ఆ ఆఫీసరుగారి పంకదీనంగా చూశాను. పేరిశాత్రి అది అర్థం చేసుకుని "అయ్యా! మీరు నా మాట వినాలి. మీకు అనుభవం దాలదు. ఇటువంటి వాళ్ళను రానిస్తే ఇక మీరు నెగ్గలేరు. ఈగలా ముసురుతారు. ప్రాణాలు తోడేస్తారు." అంటూ ఆయనను కంగారు పెట్టే శాడు. ఆయన ఏమీ మాట్లాడలేక కాబోలు లోపలికి వెళ్ళిపోయాడు.

నేను పై పంచె దులిపి భుజాన వేసుకుని "సరే.... ఈ ఉసురు ఊరికే పోదులే. పేరిశాత్రి, ఒక బ్రాహ్మడి కడుపుమీద కొడితే ఊరికే

పోతుందను కుంటున్నావేమో! ఈ పాపం కట్టి కుడుపుతుంది. పిల్లా పాపా కలవాడివి చూసుకో" అంటూ నోటికి వచ్చినట్లలా తిడుతూ మెట్లు దిగాను. పేరిశాత్రి వెనకనుంచి పెద్దగా "నీ బ్రాహ్మణ్యం మండినట్టే వుంది, రాత్రి పూట కలు పాకలలో దూరేవాడివి.... నువ్వు ఒక మనిషినని మాట్లాడు తున్నావే పో పో...." అన్నాడు.

నేను పెనంలా కాలుతున్న రోడ్డుమీద నడక సాగించాను. సూర్యుడు నడిమింట నిప్పులు చెరుగుతున్నాడు. గాలి లేదు. కడుపులో ఆకలి కూడా నిప్పులు చెరుగుతున్నది. వీధిమలుపు తిరుగుతూ వుండగా కాలిలో ఏదో కస్సిన గుచ్చుకున్నది, బాధతో మెలికలు తిరిగిపోతూ ఒక చేత్తో గోడ పటుకుని రెండో చేత్తో కాలిలో గుచ్చుకున్న వస్తువును లాగాను. పాతమేకు.... బాగా తుప్పుపట్టి ఉన్నది, మేకుతో పాటుగా రక్తం బుస్సిన పొంగి వచ్చింది. ఆ మేకును చేత్తో పటుకుని అలాగే కుంటుతూ నడిచి గుడి అరుగుమీద కూలబడి మళ్ళీ ఆ మేకు వంక చూశాను. ఇన్నాళ్ళుగా నేను పట్టిన ఊద్రదానాలలో వచ్చిన లెక్కలేనన్ని ఇనుప మేకులు కళ్ళముందు గిర్రున జల్లెడలా పరిభ్రమించడం ప్రారంభించాయి.

సాయంకాలం నిద్ర లేచేసరికి వొళ్ళంతా నొప్పులుగా ఉంది. లేచి మెట్లు దిగి ఒక్కక్షణం నిలబడ్డాను. జ్వరం తగులుతుందేమోనని భయం వేసింది. నా కెన్నడూ ఇటీవల జ్వరం రాలేదు. జ్వరం అంటే నాకు భయం కూడా.

నేను రైలుగేటు దగ్గర ఒక బోరు చూశానెప్పుడో, ఏవేవో లేహ్యం పేర్లు గోడనిండా వ్రాసి వుంటాయి, ఒక ముసలాయన కుర్చీలో నిశ్చలంగా కూర్చుని వుంటాడెప్పుడూ.

నేను నెమ్మదిగా నడిచి అక్కడికి వెళ్ళాను. దోప పొడుగునా మాటి మాటికి వొళ్లు విరుచుకోవాలనిపించడం చిత్రంగా వుంది.

గుమ్మంలో నిలబడి లోపలికి చూశాను. బల్ల వెనక కుర్చీలో టొమ్మలా కదలకుండా కూర్చుని వున్నాడా ముసలాయన. నన్ను చూచి కూడా కదలలేదు, నేనే లోపలికి వెళ్ళాను. అక్కడ యింక ఎవరూలేరు. నేను వెళ్ళి నిలబడగానే ఆయన నా వంక కళ్లు పెద్దవి చేసుకుని చూశాడు. ఆయన లావుపాటి కళ్ళద్దాలను దారంతో చెవులకు కట్టుకుని వున్నాడు.

నే నాయనకు నమస్కారం చేసి “అయ్యా డాక్టరుగారూ! ఈ కాలిలో మేకు గుచ్చుకున్నది. తుప్పుపట్టిన మేకు....” అన్నాను.

ఆయన కొద్దిగాకదిలాడు. తర్వాత ఉన్నట్టుండి ఆశ్చర్యపోయాడు. నెమ్మదిగా “మేకు గుచ్చుకుందా? పైగా తుప్పుపట్టినమేకా? అబ్బోచాలా ప్రమాదమేనే....” అంటూ మళ్ళీమళ్ళీ ఆశ్చర్యం ప్రకటించాడు. తర్వాత లోపలికిచూస్తూ పెద్దగా “అమ్మాయ్! కాసిని వేణ్ణీళ్ళు పట్టుకురా అమ్మా!” అని శేకవేశాడు. తర్వాత నావంక తిరిగి ఏదోమందు పొట్లం విప్పుతూ మళ్ళీ “అబ్బో! తుప్పు పట్టిన మేకు గుచ్చుకుంటే గొప్ప ప్రమాదమే.... ముందు కాలువాచి బ్వరం పస్తుంది. సెప్టిక్ అవుతుంది. తర్వాత కాలు తీసివేయ వలసివస్తుంది. ఆలస్యం చేస్తేమనిషిగూడా.... ఉష్....” అంటూ చిలక ఎగిరిపోవటం అభినయించాడు.

లోపలినుంచి వేణ్ణీళ్ళు తెచ్చిందొక పిల్ల. ఆయన ఆ గ్లాసు అందు కుని తాను విప్పిన పొట్లం మందు నోట్లో వేసుకుని నీళ్ళు తాగి మూతి తుడుచుకున్నాడు, ఆ మందూ, వేడినీళ్లూ నా కోసమే ననుకున్న నేను దిగాలు పడిపోయాను. ఆయన కొద్ది క్షణాలు కళ్ళుమూసుకుని తర్వాత

నన్ను చూసి ఆశ్చర్యంతో “మీరింకా యిక్కడే వున్నారా? పాతమేకు గుచ్చుకుంటే ప్రమాదం. సెప్టిక్ అవుతుందని చెప్పానుగా? ముందు ఫెకా ఫెకా జ్వరం వస్తుంది. తర్వాత కాలువచి....” ఆయన యింకా ఏం చెప్ప బోయేవాడో గాని హఠాత్తుగా లోపలి నుంచి ఒక యువతి వచ్చి ఆ ముసలాయనతో “నువ్వూరుకో తాతయ్యా! అసలక్కడ ఎందుకు కూర్చున్నావు నువ్వు? ఏమండీ, మానాన్నగారు వూళ్ళోలేరు. మళ్ళీరండి, ఈయన కేమీ తెలియదు.” అని చెప్పింది.

‘రక్షించావు మాతల్లీ! నాలుగు కాలాల పాటు పచ్చగా వర్ణిలు.’ అనుకుంటూ యివతలికి వచ్చాను.

గుడిముందు అరుగుమీద కూర్చున్నాను చాలాసేపు. వీధిలో రద్దీ ఎక్కువగా వుంది. ఆ రద్దీ లోనే నేను ఆ వ్యక్తిని గుర్తుపట్ట గలిగాను. ఒక్క ఉదుటున లేచివెళ్ళి, అతని భుజం పట్టుకుని ఆపాను. అతడు నివ్వెర పోయి చూశాడు.

నేను కన్నార్పకుండా కొద్ది క్షణాలు అతని వంకచూసి “నీ పేరే మిటి?” అని అడిగాను.

“రామేశం....” అన్నాడతడు.

నేను అతని కన్నులలోకి సూటిగా చూస్తూ ప్రారంభించాను. “బాబూ! నువ్వు చిన్నవాడివి. నీకు ఈ మతలబులు బొత్తిగా తెలియవు. పేరిశాస్త్రీ నిన్ను అన్యాయంగా ఇందులోకి దింపాడు. చూస్తూ చూస్తూ తెలిసి తెలిసి హాయిగా బ్రతకడలుచుకున్న వాడెవడూ ఈ దానాలు గ్రహించడు. ఇది సామాన్య మనుకుంటున్నా వేమో? నా వంక చూడు. ఏడెనిమిదేళ్ళ క్రిందట నేను నీ కంటే బాగుండేవాణ్ణి. ఇప్పుడు చూడు ఎలా అయిపోయానో! ఇది ఎంత పాపకార్యమో చెప్పలేను. ఇది మనలను తినేస్తుంది. శని మృత్యువు నెత్తి నెక్కి కూర్చుంటాయి. క్షుద్రమైన బుద్ధులన్నీ

మొదలవుతాయి. జూదం తాగుడూ వ్యభిచారం.... అన్ని వ్యసనాలూ తగులు కుంటాయి.... కళ్ళలో కాంతి....”

ఇట్లుందిగా విని ఉన్నట్టుండి కదిలి పోబోయాడు. నేనతన్ని వదల లేదు. “కళ్ళలో కాంతి నశించి గాజు బిళ్ళలా తయారవుతాయి. నీ మీద నీకు అదుపు ఉండదు. శని నడిపించినట్లు నడుస్తావు. ఏమీ మాట్లాడు తావో ఏమి చేస్తావో నీకే తెలియదు. అన్ని విధాలా పతనమై పోతావు అయిన వాళ్ళందరూ కాకుండా పోతారు.... ఈ క్షుద్రదానాలంటే ఏమను తున్నావో....”

“నేను ప్రతి పూటా గాయత్రీ చేస్తాను” అన్నాడతడు నెమ్మదిగా.

నేను పెద్దగా “శని. మృత్యువూ అంటే అల్లాటప్పా అనుకున్నా పేమో! వాటి ముందు నీ గాయత్రీ బలాదూర్. పైగా నువ్వు ఇవాళ నా నోటి దగ్గర తిండి పడగొట్టుకు పోయావు. ఆ పాపంలో నీకూభాగముంది. నాకు రెండురోజుల నుంచీ తిండి లేదు.” అని అరిచాను.

ఒక్క క్షణం తర్వాత “నీకు కావలసిన వారెవరైనా ఉన్నారా?” అని అడిగాను.

“ఒక తమ్ముడున్నాడు. చదువు కుంటున్నాడు. వాడికి ప్రతి నెలా డబ్బు పంపాలి.”

“ఈ డబ్బు పంపుతావా? వాడిక చదివినట్టే. బతికి బట్ట కట్టినట్టే.”

ఆతని కళ్ళు ఎర్రబడ్డాయి. పెదవులు వణికాయి. “మా తమ్ముణ్ణేమీ అనొద్దు” అన్నాడు.

నేనింకా పెద్దగా “అంటాను. ఇంకా అంటాను. నానోటి దగ్గర తిండి పడగొట్టుకు పోయావు ఆ పాపం.... నిన్ను వొదలదు. ఈ దానాలు గ్రహించి తమ్ముణ్ణి చదివిద్దామనుకుంటున్నావా? చిట్టితండ్రీ! నీతమ్ముడు

కూడా నీలాగే కట్టెలా నిర్జీవంగా తయారై పాడుబుద్ధులు పుట్టి ఎందుకూ పనికిరాకుండా పోతాడు చూసుకో. నా సంగతంటావా? నాకీ ప్రపంచంలో ఎవరూలేరు ఇటువంటి దానాలు వట్టేవాళ్ళకు “నా” అనుకునేందు కెవరూ మిగలరు. జాగ్రత్త.” అన్నాను.

అతడు నన్ను మింగేసేలా చూశాడు కోపంతో. నిలువెలా కంపించి పోతూ పెదవులు కొరుక్కున్నాడు. తర్వాత నిస్సహాయంగా కదలి నెమ్మదిగా అడుగులువేస్తూ వెళ్ళిపోయాడు. నేను విజయ గర్వంతో యింకా పెద్దగా “సాటి బ్రాహ్మణి వుసురు పెట్టావు. అది వూరికేపోదుసుమా! నీకూ, నీ తమ్ముడికీ, నిన్ను యిక్కడికి నాకు పోటీగా తెచ్చిదించిన ఆ పేరిశాత్రికీ తగలక మానదు,” అంటూ కేకలు పెట్టాను. అతడు మాటి మాటికీ వెనుదిరిగి చూస్తూ వెళ్ళిపోయాడు.

నేను మళ్ళీ గుడి అరుగుమీద కాలిమీద కాలువేసుకుని దర్జాగా కూర్చున్నాను. మొదట్లో అతనితో అలా మాట్లాడ గలిగినందుకు నాకు గర్వం కలిగింది. మరి కొద్దిసేపటి తర్వాత అంత నిర్దాక్షిణ్యంగా మాట్లాడి తప్పు చేశానేమో అనిపించింది. కాని అంతలోనే “నాకివాళ తిండిలేకుండా పోలేదూ?” అనుకుని సర్దుకున్నాను. పొద్దుపోయిన తర్వాత అక్కడే మామూలు చోటనే నడుంవాలాచాను. అంతలోనే వాళ్ళు నొప్పులనిపించింది. కండరాలన్నీ పిండేస్తున్నట్టు బాధ. పైగా తలనొప్పి.... కాలిలో మేకు గుచ్చుకున్నచోట విషరీతమైన మంట. నేను అలాగే మూలుగుతూ కళ్ళు మూసుకున్నాను. అకస్మాత్తుగా భయంకరమైన చలి ప్రారంభమయింది. వందలూ, వేలూ ఇనుపమేకులు జల్లెడలా భయంకరంగా నా తలచుట్టూ తిరుగుతున్నట్టు అనిపించింది.

ఆ జ్వరం అలా మూడు రోజులపాటు ఉధృతంగా వచ్చింది. మధ్యమధ్య కొద్దిగా స్పృహ వచ్చినప్పుడు నా పక్కన నిలబడిన మనిషి, నా మీద వదుచుకుంటున్న దుప్పటి, నా నోటిలో ఎవరో ఔషధం పోయడం, ఎవరో బట్టమీద సూది మందు పొడవడం.... ఇవన్నీ నాకు కొంచెంగా తెలుసు. ఈ మూడురోజులుగా ఆ మనిషిని నేను స్పష్టంగా గుర్తు పట్టలేదు.

ఆ పూట జ్వరం దిగజారగానే నేను కళ్ళు తెరచి చూశాను. గుడిలోనే పక్కన ఉన్న చిన్న పాక అది. అందులో ఈత ఆకుల చాపమీద వదుకుని పున్నానునేను. తలక్రింద దిండు.... ప్రక్కనే మందుసీసాలు రెండు.... కారికకట్టు.... వాకిట్లో ఎవరిదో నీడ....

నేను మూలుగుతూ లేవడానికి ప్రయత్నించాను. అంతలో వాకిట్లో అంతవరకూ కూర్చునివున్న ఆ వ్యక్తి "ఏంకావాలి మీకు? లేవకండి" అంటూ లోపలికి వచ్చాడు.

రామేశం! నేను మళ్ళీ పడుకుని కళ్ళుమూసుకున్నాను. అతడు నా పక్కగావచ్చి కూర్చుని నుదుటిమీద చేయివుంచి "అమ్మయ్య? మీకు చెమటలు వట్టడం మాస్తే ఇహ జ్వరం తగ్గినట్లే అనిపిస్తున్నది.... ఈ మూడు రోజులూ ఏం గాబరా పెట్టారండీబాబూ! డాక్టరు ఇంజక్షన్ ఇవ్వడంకూడా తెలీదు మీకు...." అన్నాడు.

నా కళ్ళవెంట నీరు కారడం ప్రారంభించింది. మూసిన కను రెప్పల నందుల్లోంచి అవిరళంగా నీళ్ళు ఉబికి వచ్చాయి. 'నాయనా! నిన్నేనా నేను నడిబజారులో నిలబెట్టి అసహ్యంగా మాట్లాడి అవమానం చేశాను?'

కళ్ళుతెరచి చూస్తే గాసులో మందు వంచుతున్న అతడు ఒక

యోగిలా కనిపించాడు. “అఖరి డోస్; ఇది తాగి మీరు పడుకోండి. నేను డాక్టరు దగ్గరకి వెళ్ళి చెప్పివస్తాను. అవసరమైతే మళ్ళీ మందు తెస్తాను.” అంటూ మందు నోట్లోపోసి మళ్ళీ “మా తమ్ముడి దగ్గరినుంచి ఇవాళే జాబు వచ్చింది. బాగా చదువుకుంటున్నానని వ్రాశాడు. వాడి కోర్సు యిక ఒక్క సంవత్సరం.... తర్వాత వాడొక పెద్ద ఆఫీసరవుతాడు. మొన్ననే వాడికి ముప్పయి రూపాయలు పంపాను. ఇదుగో రసీదు. వాడి సంతకం చూడండి.... ఇంగ్లీషులో ఎంత బావుందో....” అంటూ ఏదేదో మాట్లాడుతూనే అతడు వెళ్ళిపోయాడు.

చీకట్లు ప్రపంచాన్ని అజ్ఞానంలా ఆక్రమించుకుంటున్నాయి. గుడి ఆవరణలో ఏదో పక్షి ఆక్రందనం చేస్తున్నది. నాగుండె లెందుకో హఠాత్తుగా జలదరించాయి. నెమ్మదిగా ఓపిక చేసుకుని లేచియివతలికి వచ్చి అరుగు మీద కూర్చున్నాను. మళ్ళీ గుండెల్లో జలదరింపు.... తీతువొకటి ‘క్రీక్’ మని చప్పుడు చేస్తూ ఎగిరి పోతున్నది.

చాలా సేపటి తర్వాత గుంపుగా కొందరు మనుషులు వచ్చారు. వాళ్ళు చెప్పింది వినగానే ఒక్కసారిగా ఎండుటాకులా కంపించి పోతూ లేచాను. గుండె గొంతుకలోకి వచ్చి దడదడ లాడినట్టయింది.

“ఎక్కడ?”

“మెయిన్ రోడ్డు.”

కాళ్ళు తడబడుతూ వుండగా తూలిపోతూ పరుగెత్తాను, తీరా అక్కడికి పోయేసరికి అంతా అయిపోయింది. రామేశం రోడ్డు కడంగా రక్తపు ముద్దలా పడివున్నాడు. ఆలారీ డ్రైవరు ఎంతటి రాక్షసుడో ఆగ నైనా లేదు. జనం గుమిగూడుతున్నారు.

నేను అతని మీదికి వంగి నీళ్ళునిండిన కళ్ళతో చూశాను. అతని చూపులు అతని కుడిచేతి గుప్పిటమీద ఉన్నాయి. ఆచేతిలో వున్నది తమ్ముడి వుత్తరం.... నేను ణోరున ఏడుస్తూ ఆ వుత్తరం తీసుకున్నాను. మందమైన లైటు వెలుగులో అక్షరాలు కనిపించాయి. “నేను బాగాచదువు కొంటున్నాను. ఇంకాబాగా చదువు కుంటాను. మరొక్క సంవత్సరం.... తర్వాత నిన్ను పూజించు కుంటానన్నయ్యా”

నేను కళ్ళుమూసుకున్నాను. “అవును తమ్ముడూబాగాచదువుకో. నేనున్నాను నీకు” అనుకుని కళ్ళుతెరిచేసరికి పోలీసులు ప్రమాదం వివరాలు సేకరిస్తూ హడావిడిగా కనుపించారు.

—||—